

25.01.2026

आकाशवाणी मध्यप्रदेश
प्रादेशिक समाचार

1910 hrs

मुख्य समाचार:

- 1- प्रधानमंत्री नरेंद्र मोदी ने मन की बात में पन्ना के वन रक्षक जगदीश अहिरवार के काम और किताब का किया जिक्र।
- 2- राष्ट्रीय मतदाता दिवस पर प्रदेश में भी आयोजित किए गए जागरूकता कार्यक्रम, राज्यपाल बोले- निर्वाचन प्रक्रिया में सहभागिता हर नागरिक का कर्तव्य।
- 3- 54 विभूतियों को प्रतिष्ठित पद्मश्री से किया जाएगा सम्मानित, मध्यप्रदेश की तीन हस्तियां शामिल।
- 4- मुख्यमंत्री डॉ.मोहन यादव ने कहा- उज्जैन बना उमंग, उत्साह, जोश और आनंद की सांस्कृतिक राजधानी।
- 5- खेलो एमपी यूथ गेम्स की राज्यस्तरीय प्रतियोगिताओं का शुभारंभ 27 जनवरी को भोपाल में होगा।

प्रधानमंत्री - मन की बात

प्रधानमंत्री नरेंद्र मोदी ने देशवासियों से, विशेषकर उद्योग और स्टार्टअप उद्यमों में लगे युवाओं से, गुणवत्ता पर जोर देने की अपील की है। आकाशवाणी से मन की बात कार्यक्रम में अपने विचार साझा करते हुए श्री मोदी ने कहा कि भारत की अर्थव्यवस्था तेजी से विकसित हो रही है और पूरे विश्व की नजर भारत पर है। उन्होंने लोगों से देश में विनिर्मित हर वस्तु की गुणवत्ता में सुधार का संकल्प लेने का आग्रह किया। प्रधानमंत्री ने कहा कि चाहे कपड़ा हो या प्रौद्योगिकी, या इलेक्ट्रॉनिक्स या केवल पैकेजिंग, लक्ष्य हो कि भारतीय उत्पाद सर्वोच्च गुणवत्ता के हों। श्री मोदी ने लाल किले से अपने आह्वान- जीरो डिफेक्ट, जीरो इफेक्ट की याद दिलाई। प्रधानमंत्री ने मध्य प्रदेश में पन्ना जिले के जगदीश प्रसाद अहिरवार का जिक्र किया। श्री अहिरवार जंगल में बीट गार्ड के रूप में अपनी सेवाएं देते हैं। बाइट- नरेंद्र मोदी, प्रधानमंत्री आकाशवाणी से चर्चा में श्री अहिरवार ने प्रधानमंत्री का आभार जताते हुए कहा कि उन्हें अधिकारियों और विभाग का भरपूर साथ मिला।

राष्ट्रीय मतदाता दिवस

राष्ट्रपति द्रौपदी मुर्मु ने नई दिल्ली में राष्ट्रीय मतदाता दिवस समारोह की अध्यक्षता की। इस अवसर पर राष्ट्रपति ने पहली बार मतदाता बने युवाओं को मतदाता फोटो पहचान पत्र सौंपे। राष्ट्रपति द्रौपदी मुर्मु ने विभिन्न श्रेणियों में सर्वश्रेष्ठ चुनावी पद्धति पुरस्कार भी प्रदान किए। इधर प्रदेश के सभी 71 हजार 930 मतदान केंद्रों पर आज 16वां राष्ट्रीय मतदाता दिवस मनाया गया। राज्यपाल मंगूभाई पटेल के मुख्य आतिथ्य में भोपाल के कुशाभाऊ ठाकरे इंटरनेशनल कंवेशन सेंटर में राज्य स्तरीय आयोजन किया गया। श्री पटेल ने कहा कि देश की प्रगति को दिशा देने के लिए लोकतंत्र का मजबूत होना जरूरी है। लोकतंत्र की मजबूती का आधार ईमानदार, नीति और कर्तव्यपरक मतदाता ही है। इसके लिए जरूरी है कि कोई भी पात्र मतदाता मताधिकार से वंचित नहीं रहे। उन्होंने कहा कि मतदाता सूची में नाम शामिल कराना और मतदान करना प्रत्येक नागरिक का कर्तव्य है। राष्ट्रीय मतदाता दिवस पर राज्य स्तरीय कार्यक्रम में विशेष गहन पुनरीक्षण अभियान 2026 में उत्कृष्ट कार्य करने वाले जिला निर्वाचन अधिकारी, उप जिला निर्वाचन अधिकारी सहित अन्य अधिकारी-कर्मचारी, मास्टर ट्रेनर्स, बूथ लेवल ऑफिसर्स एवं स्वयं सेवकों को सम्मानित किया। प्रदेश के 18 वर्ष की आयु पूर्ण करने वाले 10 युवाओं को इपिक कार्ड प्रदान किए।

पन्ना में भी आज राष्ट्रीय मतदाता दिवस मनाया गया। इस अवसर पर स्थानीय निर्वाचन कार्यालय भवन का कलेक्टर उषा परमार ने लोकार्पण किया। उधर खरगोन में आयोजित समारोह में 18 से 19 वर्ष आयु के नवपंजीकृत युवा मतदाताओं को ईपिक मतदाता पहचान पत्र वितरित किए गए। अशोकनगर, बैतूल, बड़वानी, झाबुआ में मतदाता दिवस पर कार्यक्रम आयोजित किए गए।

राष्ट्रपति संबोधन

कल प्रदेश में भी 77वां गणतंत्र दिवस हर्षोल्लास के साथ मनाया जाएगा। राज्यस्तरीय कार्यक्रम राजधानी भोपाल में आयोजित किया जाएगा, जहां राज्यपाल मंगूभाई पटेल परेड की सलामी लेंगे।

इससे पहले राष्ट्रपति द्रौपदी मुर्मु गणतंत्र दिवस की पूर्व संध्या पर आज अब से कुछ देर बाद राष्ट्र को संबोधित करेंगी। आकाशवाणी के सभी राष्ट्रीय चैनल पर इसका प्रसारण शाम सात बजे से होगा। दूरदर्शन के सभी चैनल हिंदी और अंग्रेजी में इसे प्रसारित करेंगे। इसके बाद दूरदर्शन के क्षेत्रीय चैनलों पर प्रादेशिक भाषाओं में भी इसका प्रसारण होगा। आकाशवाणी अपने क्षेत्रीय चैनलों पर रात साढ़े 9 बजे से प्रादेशिक भाषाओं में राष्ट्रपति का संबोधन प्रसारित करेगा।

पद्म पुरस्कार

भारत सरकार की ओर से दिए जाने वाले पद्म पुरस्कारों की घोषणा कर दी गई है। साल 2026 के पुरस्कारों में मध्यप्रदेश की तीन हस्तियों को पद्मश्री से सम्मानित किया जाएगा। भोपाल के प्रख्यात लेखक कैलाश चंद्र पंत, सागर के मार्शल आर्ट कलाकार भगवानदास रैकवार और मध्यप्रदेश जन अभियान परिषद के उपाध्यक्ष मोहन नागर को पद्मश्री से सम्मानित किया जाएगा। आपको बता दें कि असाधारण योगदान के लिए केंद्र सरकार द्वारा गुमनाम नायकों को पद्म पुरस्कार से सम्मानित किया जाता है। सरकार ने पद्म श्री पुरस्कार के लिए 54 लोगों का चयन किया है। इन पुरस्कार विजेताओं ने व्यक्तिगत कठिनाइयों और त्रासदियों का सामना करते हुए न केवल अपने-अपने क्षेत्रों में उत्कृष्टता हासिल की, बल्कि समाज सेवा में भी उल्लेखनीय योगदान दिया।

राष्ट्रपति पुरस्कार

केंद्रीय गृह मंत्रालय द्वारा मध्यप्रदेश पुलिस के 4 अधिकारी एवं कर्मचारी को राष्ट्रपति का विशिष्ट सेवा पदक और 17 अधिकारी एवं कर्मचारियों को सराहनीय सेवा पदक प्रदान करने की घोषणा की गई है। स्वाधीनता दिवस 15 अगस्त 2026 को अलंकरण समारोह में इन्हें पदक सौंपे जाएंगे। इंदौर पुलिस आयुक्त संतोष कुमार सिंह, पुलिस महानिरीक्षक नर्मदापुरम जोन मिथिलेश कुमार शुक्ला, अतिरिक्त पुलिस आयुक्त अवधेश कुमार गोस्वामी तथा निरीक्षक शिव कुमार पटेल को विशिष्ट सेवा पदक देने की घोषणा की गई।

सीएम उज्जैन

मुख्यमंत्री डॉ. मोहन यादव ने कहा है कि उज्जैन उमंग, उत्साह, जोश और आनंद की नगरी बन गया है। हर क्षण यहां मेले, उत्सव, त्यौहार मनाए जाते हैं। उज्जैन उत्सवों की राजधानी बन गया है। मुख्यमंत्री डॉ. यादव ने यह बात उज्जैन के कोठी रोड पर रविवार की सुबह आयोजित राहगीरी आनंद उत्सव का शुभारंभ कर संबोधित कर रहे थे। मुख्यमंत्री डॉ. यादव ने शंखनाद कर देवताओं के आह्वान की सनातन परंपरा का निर्वहन किया।

आनंद, मौज मस्ती, योगा, पारंपरिक खेलकूद के साथ सुबह के भ्रमण का आनंद उठाने के लिए हजारों की संख्या में लोग भी पहुंचे।

खेलो एमपी यूथ गेम्स

खेलो एमपी यूथ गेम्स के राज्यस्तरीय प्रतियोगिताओं का शुभारंभ 27 जनवरी को भोपाल के तात्या टोपे स्टेडियम में होगा। मुख्यमंत्री डॉ. मोहन यादव कार्यक्रम के मुख्य अतिथि होंगे वहीं कार्यक्रम की अध्यक्षता केंद्रीय मंत्री डॉ मनसुख मंडाविया करेंगे। प्रदेश के खेल मंत्री विश्वास कैलाश सारंग ने आज स्टेडियम पहुंचकर तैयारियों का जायजा लिया। इस दौरान उन्होंने मीडिया से चर्चा करते हुए खेल महाकुंभ की जानकारी दी।

संक्षिप्त समाचार

- 1- 10वां अन्तर्राष्ट्रीय बौद्ध महोत्सव 2026 का आयोजन आज से बुद्ध भूमि बुद्ध बिहार मोनेस्ट्री चूना भट्टी भोपाल पर किया जा रहा है। जिसमें जापान, थाईलैंड, श्रीलंका, नई दिल्ली, नालंदा बिहार, नागपुर, बोध गया से बौद्ध उपासक शामिल हो रहे हैं।
- 2- लोकतंत्र का उत्सव भारत पर्व का आयोजन कल नीमच के टाऊनहॉल में शाम 6 बजे से किया जाएगा।
- 3- राष्ट्रीय बालिका दिवस पर आगरमालवा में कल महिला एवं बाल विकास विभाग द्वारा आज आयोजित हुए जिला स्तरीय कार्यक्रम में मेधावी बालिकाओं व शौर्य दल सदस्यों का सम्मान किया गया।
- 4- भोपाल, विदिशा, रायसेन, नर्मदापुरम, जबलपुर में आज सुबह से कोहरा छाया रहा। करीब 10 किलोमीटर प्रति घंटे से ठंडी हवाओं ने ठिठुरन पैदा कर दी है।
- 5- जबलपुर, नर्मदापुरम, खंडवा के ओंकारेश्वर में नर्मदा जयंती आज माघ शुक्ल सप्तमी पर हर्षोल्लास के साथ मनाई जा रही है।
